

# ဇေယျာန (ရာမည)

အောင်မြတ်သာနှင့်

တရိုင်းကွင်းပိုင်



## အောင်မြတ်သာနှင့်တလိုင်းကွင်းပိုင်

မှိန်ပျပျ ကျနေတဲ့ လရောင်အောက်မှာ ဟံသာဝတီနန်းတော်ကြီး တစ်ခုလုံး တိတ်ဆိတ်ငြိမ်သက် နေသလို ခေါက်တိုခေါက်ရှည် ကင်းလှည့်နေကြတဲ့ ရဲမက်တို့ရဲ့ ခြေသံအချို့သာ တစ်ချက်တစ်ချက် ထွက်ပေါ်လာခဲ့တယ်။

ထိုစဉ် နန်းရင်ပြင်တော်ကို ညာသံပေးပြီး တက်လာတဲ့ လူအုပ်ကြီးရဲ့ အသံက နန်းတော် တစ်ခုလုံးကို ဖုံးလွှမ်းသွားခဲ့တယ်။

"ထိုးဟဲ့ ခုတ်ဟဲ့ တစ်ယောက်မှ အရှင်မထားနဲ့ အကုန်သတ်ပစ်ကြ"

အသံနက်တွေနဲ့ အော်ဟစ်ကာ မည်းမည်းမြင်ရာ လိုက်လံ ထိုးခုတ်နေကြတဲ့ သူတွေရဲ့ ဓားချက်အောက်မှာ အငိုက်မိကာ လဲကျနေသူတွေက အတုံးအရုံး၊ အချို့ကတော့ ပြတ်ရှုဒဏ်ရာတွေကို လက်နဲ့ဖိရင်း ခြေဦးတည့်ရာကို ပြေးလွှားနေကြတယ်။

ဒီအဖြစ်အပျက်တွေကို အမှောင်ထုထဲကနေ ပုန်းပြီး ချောင်းကြည့်နေတဲ့ လူတွေ ရှိနေတာကိုတော့ ဘယ်သူမှ သတိမထား မိခဲ့ကြဘူး။

ဘုရင့်သက်တော်စောင့် ရဲမက်တွေနဲ့ တစ်ခါမှ မမြင်ဖူးတဲ့ ဓားသမားတွေ အချင်းချင်း ခုတ်ထစ်သတ်ဖြတ်ရင်း

သက်တော်စောင့်အဖွဲ့တွေ အရေးနိမ့်ကာ သေသူသေ၊ ပြေးသူပြေးနဲ့ နန်းတွင်းတစ်ခုလုံးကို ဓားသမားတွေ ဝင်ရောက်စီးနင်းကာ သိမ်းပိုက်လိုက်ကြတယ်။

ဓားသမားတွေကလည်း စိတ်ချရပြီ အထင်နဲ့ သတိလျော့မိတဲ့ အချိန် အ

မှောင်ထုထဲကနေ လူဆယ်ယောက်ခန့် ထွက်လာပြီး နန်းမြို့ရိုး အပြင်ဘက် မှာရှိနေတဲ့ မြင်းတွေပေါ်ကို ခုန်တက်ကာ အမှောင်ထုထဲကို ဒုန်းစိုင်း မောင်း ထွက်သွားကြတယ်။

"ဟီး ..."

"ခွပ် ခွပ် ခွပ် ခွပ် "

တိတ်ဆိတ်နေတဲ့ ညအချိန်မှာ မြင်းဟီသံတွေ၊ ခွာစုံပေါက်ပြီး ပြေးထွက် သွားကြတဲ့ မြင်ခွာသံတွေကို ကြားတော့မှ နန်းတွင်းကနေ အသက်ရှင် လျက် ထွက်ပြေးသွားကြတဲ့ သူတွေရှိတယ်ဆိုတာ ဓားသမားတွေ သတိထား မိခဲ့ကြတယ်။

"ထွက်ပြေးတဲ့ သူရှိတယ် သူတို့နောက်ကို လိုက်စမ်း ဘုရင့်ယောက်ဖ တော်ရှိတဲ့ မြို့ကိုမရောက်ခင် အပြီးတိုင်ချေမှုန်းကြ အသက်ရှင်လျက် ပြန် ခေါ်လာတာ မမြင်ချင်ဘူး "

ဦးခေါင်းမှာ ပိုးပဝါ အနက်ရောင်ကို ပတ်ချည်ထားတဲ့သူရဲ့ စကားအဆုံး မှာ သွေးစွန်းနေတဲ့ ဓားတွေကိုင်ထားတဲ့ သူတွေက မလှမ်းမကမ်းမှာ ရှိနေ တဲ့ မြင်းစောင်းထဲက မြင်းတွေကိုထုတ်စီးကာ ထွက်ပြေးသွားတဲ့သူတွေရဲ့ အနောက်ကို အပြင်းလိုက် သွားခဲ့ကြတယ်။

\*\*\*

"တလိုင်းရေ ငါတို့အနောက်ကို ပုန်ကန်သူတွေ လိုက်လာကြပြီ ထင်တယ် "

အုန်းခွံရောင်ရှိတဲ့ မြင်းကို မောင်းနှင်ရင်း ကြားလိုက်ရတဲ့ စကားကြောင့် ခန္ဓာကိုယ်တောင့်တင်းပြီး အသားခပ်ညိုညိုရှိတဲ့ သူက မြင်းဇက်ကြိုးကို ဆွဲ ကာ လမ်းဘေးရပ်လိုက်တယ်။

"ငါတို့အင်အားက နည်းနေတယ် ရင်ဆိုင်လို့ မဖြစ်ဘူး ပါလာတဲ့ကောင်  
တွေကလည်း ကိုယ်ခံပညာ တတ်ကြတာမဟုတ်ဘူး ငါတို့ အနီးအနားက  
ရွာတစ်ရွာမှာ ဝင်ခိုကြရင် ကောင်းမယ် "

"ဒါဆို လည်း မြန်မြန်သွားကြရအောင် အနောက်ကလိုက်လာတာ မှီလာ  
တော့မယ် "

အပေါ်ပိုင်း ဗလာကျင်းထားတဲ့ လူရဲ့စကားကြောင့် အုန်းခွံရောင်မြင်းကို  
စီးထားတဲ့သူက မြင်းဇက်ကိုလှည့်လိုက်ပြီး လရောင်နဲ့ မြင်နေရတဲ့ တော  
လမ်းထဲကို ဒုန်းစိုင်း မောင်းနှင်သွားခဲ့တယ်။

\*\*\*